

‘समझदार जीवन साथी—जिम्मेदार पिता’ कार्यक्रम अर्न्तगत

पुरुषों और लड़कों के साथ जेंडर समानता व बाल अधिकारों को सुनिश्चित करना

चार दिवसीय एनीमेटर्स व समूह लीडर्स प्रशिक्षण मॉड्यूल (प्रथम चरण)

मॉड्यूल के बारे में :

जेण्डर समानता व बाल अधिकारों को सुनिश्चित कराने की दिशा में झारखण्ड राज्य के तीन जनपदों के 30 गांवों में ‘समझदार जीवन साथी—जिम्मेदार पिता’ कार्यक्रम का संचालन किया जा रहा है। यह कार्यक्रम “ओक फाउण्डेशन” के सहयोग से सी.एच.एस.जे. नई दिल्ली द्वारा सहयोगी संस्थाओं सृजन फाउण्डेशन—रॉची, छोटानागपुर सांस्कृतिक संघ—गुमला व सहयोगिणी— बोकारो के साथ मिलकर चलाया जा रहा है। इस कार्यक्रम के तहत चयनित गांवों में 13 से 18 साल के किशोर लड़कों को व 22 से 45 साल के पिताओं को शामिल किया गया है तथा गांव के स्तर पर कि लड़कों व पिताओं के समूह गठित किये गये हैं। प्रत्येक गांव में गठित समूहों में से एक एनीमीटर का चयन किया गया है जो अपने दोनों समूहों को नेतृत्व प्रदान करेगा।

‘जेंडर न्याय और बाल अधिकारों में पुरुषों की जिम्मेदारी व जवाबदेही के लिए ‘समझदार जीवन साथी—जिम्मेदार पिता’ कार्यक्रम के तहत एनीमेटर्स (समूह लीडर्स) की विभिन्न विषयों जैसे— सामाजिक संरचना, समता व समानता, जेंडर, जडरगत भेदभाव, भेदभाव को बढ़ावा देने वाली विभिन्न सामाजिक संस्थाएं तथा उससे जुड़े मिथक व समूह संचालन, में एनीमीटर्स की भूमिका एवं जिम्मेदारियों पर एनीमीटर्स की जानकारी व समझ बढ़ाने के लिए यह प्रशिक्षण मॉड्यूल तैयार किया गया

इस मॉड्यूल से प्रशिक्षण प्राप्त एनीमेटर्स अपने समुदाय में युवा समूहों, पिता समूहों व समुदाय के लोगों के साथ मिलकर जेंडर भेदभाव की पहचान, जेण्डर भेदभाव को बढ़ावा देने वाली सामुदायिक संस्थाओं की पहचान, गाँव में लड़कियों की शिक्षा, कम उम्र में विवाह, महिलाओं के स्वास्थ्य आदि से जुड़े जेण्डर मूल्यों व उसके असर को पहचान कर जेंडर समानता व बाल अधिकारों के संरक्षण आधारित कार्यों में सहयोग कर पायेंगे तथा समझदार जीवनसाथी व जिम्मेदार पिता की भूमिका का निर्वहन कर पायेंगे। एनीमीटर गांव स्तर पर समूह साथियों के साथ मिलकर जेंडर अनुकूलित वातावरण तैयार करने में समुदाय की सहभागिता बढ़ा पायेंगे।

मॉड्यूल का मुख्य उद्देश्य -

- एनीमेटर्स व समूह लीडर्स की कार्यक्रम के बारे जानकारी व समझ बढ़ाना।
- एनीमेटर्स की भूमिका व जिम्मेदारी पर जानकारी तथा किशोर लड़कों व पिताओं के साथ काम के महत्व पर समझ बढ़ाना।
- सामाजिक न्याय व जेंडर अवधारणा पर सकारात्मक जानकारी व समझ बढ़ाना।
- जेण्डरगत सामाजिक संरचना व भेदभाव तथा महिलाओं व पुरुषों पर उसके असर पर जानकारी व समझ बढ़ाना।

मॉड्यूल बनाने का तरीका -

मॉड्यूल निर्माण में बात का ध्यान रखा गया है कि मॉड्यूल के विभिन्न सत्रों में विभिन्न सैद्धान्तिक व व्यवहारिक पक्षों की जानकारी शामिल हो। मैनुअल में विषय के आधार पर प्रत्येक सत्र के उद्देश्य, अपनाई जाने वाली पद्धति, गतिविधियां व स्थापित किये जाने वाले विषय के सार को जोड़ा गया है। विभिन्न अभ्यास सत्रों के दौरान प्रतिभागियों के साथ सहभागी तरीके से सत्रों का संचालन किया जाय जिससे कि सत्र संचालन अभ्यासों में रुचि व सहभागिता को बढ़ाया जा सके।

मॉड्यूल का उपयोग -

उपयोगकर्ता को समूह संचालन कौशल व प्रस्तुतीकरण कौशल का होना जरूरी है तथा विभिन्न सामाजिक मुद्दों व जेंडर, महिलाओं व युवाओं (लड़का व लड़की) के स्वास्थ्य आदि विषयों की सकारात्मक जानकारी व समझ हो और अधिकार आधारित प्रक्रिया की समझ रखते हों। उपयोगकर्ता स्थानीय स्तर पर निकलने वाले मुद्दों की पहचान व उनकी विश्लेषणात्मक समझ, बदलाव के व्यवहारिक पहलुओं, अनुभवों तथा आने वाली संभावित चुनौतियों आदि को दूसरों के साथ सहज तरीके से रख सकने में सक्षम हो। उपयोगकर्ता के लिए यह भी जरूरी है कि वह दूसरों के अनुभवों को सम्मानजनक तरीके से स्वीकारने व इस पर काम करने की रुचि रखता हो। इस प्रकार ऐसे सामाजिक कार्यकर्ता जो युवाओं व पुरुषों के साथ काम करते हैं, वे इस मैनुअल का प्रयोग कर सकते हैं।

प्रशिक्षण की कार्य प्रणाली-

मॉड्यूल की पद्धतियां एवं सत्र पूर्णतः सहभागिता से सीखने के सिद्धान्त पर आधारित हैं, जिसके तहत सैद्धान्तिक व अभ्यास (इन हाउस) दोनों प्रकार के सत्रों का समावेश किया गया। सत्रों को रुचिकर व तथ्यपरक बनाने के लिए विभिन्न गतिविधियों (क्षेत्रीय परिस्थितियों के अनुकूल) को शामिल किया गया है।

पहला दिन

सत्र 01: स्वागत एवं परिचय उद्देश्य

पद्धति : व्यक्तिगत चर्चा
समय : 60 मिनट
सामग्री : आवश्यकता नहीं

उद्देश्य :

- प्रतिभागी एक दूसरे के बारे में जान पायेंगे।

गतिविधियां :

1. सहजकर्ता सर्वप्रथम सभी प्रतिभागियों का स्वागत करे।
2. इसके बाद सहजकर्ता प्रतिभागियों को स्पष्ट करें कि हम लोग आपस में एक दूसरे का परिचय करेंगे। जिसमें सभी प्रतिभागियों से कहें कि, आप अपना परिचय देंगे।
3. जिसमें प्रतिभागी को अपना नाम, गाँव का नाम तथा एनीमेटर हैं या समूह सदस्य को साझा करने के लिए कहे। सर्वप्रथम सहजकर्ता अपना परिचय प्रतिभागियों को बताये।
4. सहजकर्ता चार दिवसीय प्रशिक्षण के उद्देश्यों के बारे में प्रतिभागियों को स्पष्ट करें।
5. तत्पश्चात् इस परियोजना के साथ काम करने वाली सभी साथी संस्थाओं के बारे में स्पष्ट करें।
6. तत्पश्चात् किसी प्रतिभागी को प्रेरित करें की वह कोई गाना सुनाये। यदि प्रतिभागी झिझक के कारण नहीं सुना पा रहे हैं तो स्वयं गाने की शुरुवात करें लेकिन सभी प्रतिभागियों से कहें कि वो भी साथ में गायें।

सत्र 02 : सघन परिचय

पद्धति : सोसियोग्रामिंग (प्रतिभागियों को खड़ा करने के बाद मूवमेंट करवाना व जानकारी निकलवाना)
समय : 90 मिनट
सामग्री : पूर्व से तैयार सघन जानकारी निकलवाने हेतु प्रश्नावली सूची।

उद्देश्य :

- प्रतिभागियों की पृष्ठभूमि को समझना व उसके आधार पर भावी सत्रों को देखना।
- प्रतिभागियों की शैक्षणिक, सामाजिक व आर्थिक स्थिति की जानकारी को समझना।

गतिविधियां :

यदि सम्भव हो तो प्रतिभागियों को किसी बड़े हॉल या खुले मैदान में जाकर अभ्यास करायें। पहले 02 मिनट प्रतिभागियों को हाल में टहलने व आपस में परिचय करने को कहें जिससे कि प्रतिभागी आपस में खुलने लगे। इसके बाद परिचय को सघन बनाने के लिए प्रतिभागियों को एक सीधी लाईन में खड़ा होने के लिए कहें।

इसके बाद सहजकर्ता निम्न प्रश्न का आधार पर प्रतिभागियों को एक स्थान से दूसरे स्थान में जाने के लिए कहें और दूसरा सहजकर्ता उन संख्याओं को नोट करे कि कितने प्रतिभागी हैं। प्रश्न इस प्रकार हैं—

1. जो प्रतिभागी इण्टर से ज्यादा पढ लिखें हैं।
2. वो प्रतिभागी जो 8 वीं से कम पढे हैं।
3. वो प्रतिभागी जो अभी पढाई कर रहे हैं।
4. वो प्रतिभागी जो पहली बार प्रशिक्षण में आये हैं।
5. वो प्रतिभागी जिन्होंने इसके पहले भी किसी भी तरह का प्रशिक्षण लिया है— प्रशिक्षण का विषय तथा किसके द्वारा आयोजित कराया गया की जानकारी लेना
6. वो प्रतिभागी जिनका अपना व्यवसाय है – व्यवसाय क्या है जानना
7. जो व्यवसाय/नौकरी के लिए गाँव से बाहर रहते हैं – कहां जाते हैं तथा कितने समय बाद वापस आते हैं
8. वो प्रतिभागी जो शादीशुदा हैं।
9. वो प्रतिभागी जिनके बच्चे हैं।
10. ऐसे प्रतिभागी जिनकी पार्टनर भी जॉब करती है।
11. ऐसे प्रतिभागी जिनकी पार्टनर पढाई कर रही है।
12. ऐसे प्रतिभागी जिनका अपनी पार्टनर के साथ लड़ाई होती है।
13. ऐसे प्रतिभागी जिन्हें लगता है। महिलाओं को छूट देने से समाज बिगड जायेगा।
14. ऐसे प्रतिभागी जिन्हें लगता है हमारी पार्टनर घर के सारे निर्णय लेने में कमजोर है।
15. ऐसे प्रतिभागी जिनकी एक या अधिक महिला/गर्ल्स मित्र हैं।

गतिविधि उपरान्त प्रकाशित मुद्दे :

सत्र उपरान्त सहजकर्ता को अलग अलग तरह जानकारी मिलेगी जो कि अभी तक न सहजकर्ता को मालूम थी और न ही प्रतिभागियों को एक दुसरे के बारे में पता थी। मुख्य रूप से प्रतिभागियों के बारे में संख्यात्मक जानकारी निकाल पायेगे कि –

- प्रतिभागियों की सामाजिक पृष्ठभूमि क्या है।
- शैक्षणिक स्तर किस किस तरह का है।
- प्रतिभागियों को प्रशिक्षणों का कितना अनुभव है।
- नियोजित विषय पर पूर्व में किस तरह काम किया है।
- प्रतिभागी की पारिवारिक पृष्ठभूमि क्या है।
- जेंडर पर प्राथमिक नजरिया क्या है।
- घर में काम की भूमिकाएं/व्यवहार आदि की संक्षिप्त जानकारी निकलकर आयेगी।

सत्र का निष्कर्ष :

सत्र के अन्त में प्रतिभागी एक दूसरे के बारे में गहराई से जान पायेंगे व अपने से कमजोर साथियों के साथ मददगार भूमिका बना पायेंगे। सत्र उपरान्त प्रतिभागी एक दूसरे के साथी के साथ घुलने मिलने लगेंगे तथा आपस में बात करने में झिझक कम हो पायेगी। प्रशिक्षण के खाली समय में प्रतिभागी एक दूसरे से अपने अनुभवों को और गहराई से साझा करने लगेंगे।

सहजकर्ता के लिए ध्यान देने वाली बातें :

सहजकर्ता प्रत्येक प्रश्नों पर प्रतिभागियों के अनुभवों को सुनें व उन्हें प्रेरित करें कि वो एक दूसरे को साझा करें। जब प्रतिभागी अपनी बातों को साझा कर रहे हों तो मजाक का माहौल न बनने दें। एक दूसरे की

बात को ध्यान से सुनने व अपने विचार देने को कहें लेकिन उनके द्वारा बताई बातों, अनुभवों को गलत ठहराने की कोशिश न करें सिर्फ सुनना है और अपने विचार देने हैं।

अन्त में सभी प्रतिभागियों को यह कह कर धन्यवाद दें कि आपने महत्वपूर्ण जानकारी दी जो कि हमें आगामी सत्र संचालनों में मदद करंगे फिर प्रतिभागियों को अपने स्थान में बैठने को कहें।

सत्र 03 : परियोजना परिचय एवं एनीमेटर्स की कार्य भूमिकाएं

पद्धति : प्रस्तुतीकरण व खुली चर्चा

समय : 150 मिनट

सामग्री : प्रोजेक्टर, पी.पी.टी.

उद्देश्य :

- प्रतिभागियों की परियोजना के बारे में गहराई से जानकारी बढ़ाना।
- प्रतिभागियों की एनीमेटर्स की कार्य भूमिकाओं पर स्पष्टता बढ़ाना।

गतिविधियां :

1. सर्वप्रथम प्रतिभागियों को परियोजना के नाम व किन-किन क्षेत्रों में किन संस्थाओं के साथ चलाया जा रहा है, के बारे में विस्तार से बतायें।
2. इसके बाद सभी सम्बंधित संस्थाओं की भूमिकाओं के बारे में चर्चा करें।
3. पहले से तैयार किये गये पी0पी0टी0 के माध्यम से परियोजना के उद्देश्यों, गतिविधियों, अपेक्षित बदलाव आदि के बारे में प्रस्तुतीकरण करते हुए प्रतिभागियों की जिज्ञासाओं व अगर कोई सवाल है तो उन्हें स्पष्ट करें।
4. अंत में सहजकर्ता को चाहिये कि वह एनीमेटर्स की भूमिका व जिम्मेदारी के बारे में विस्तार पूर्वक चर्चा करें तथा यदि किसी प्रकार का कोई भ्रम है तो उसे दूर करते हुए स्पष्टता लायें।

सत्र 04 – प्रतिभागी अपेक्षाएं, शंकाएं व आधारभूत नियम

पद्धति : सामूहिक चर्चा, लेखन कार्य व प्रस्तुतीकरण

समय : 45 मिनट

सामग्री : दो कलर के छोटे कार्ड पेपर, स्केच पैन व बोर्ड मारकर

उद्देश्य : कार्यक्रम से प्रतिभागियों की अपेक्षाओं को स्थापित करना।

गतिविधियां :

1. प्रतिभागियों से चर्चा करें कि आपको दो कलर के कार्ड दिये जायंगे जिसमें आपको पिक कलर के कार्ड पर अपेक्षाएं लिखनी हैं तथा नीले कलर के कार्ड पर शंकाएं लिखनी हैं।

2. प्रतिभागियों को यह भी समझा दें कि आपकी बहुत सारी अपेक्षाएं होंगी लेकिन आपको उन में से कोई मुख्य दो अपेक्षाओं व दो शंकाओं को लिखना है।
3. तत्पश्चात कार्ड की अलग अलग ढेरियां बना दें और दो प्रतिभागियों से पढ़ने के लिए कहें। या सहजकर्ता टीम से भी कोई पढ़कर प्रतिभागियों को सुना सकता है।
4. जब अपेक्षाओं की लिस्ट पढ़ी जा रही हो तो सहजकर्ता उन अपेक्षाओं को वर्गीकृत कम में चार्ट पेपर या बोर्ड पर लिखता जाये।
5. साथ ही सहजकर्ता, प्रतिभागियों को जिनकी अपेक्षाएं छूट रही हों जोड़ने के लिए प्रोत्साहित करें।
6. तत्पश्चात सहजकर्ता चार्ट पेपर या बोर्ड में वर्गीकृत अपेक्षाओं को पढ़कर सुनाए कि हम इस प्रशिक्षण में किन- किन अपेक्षाओं को पूर्ण कर पायेंगे।
7. सहजकर्ता यह भी स्पष्ट कर दे कि दूसरे चरण के प्रशिक्षण में किन-किन अपेक्षाओं को पूरा किया जायेगा।
8. इसके बाद सहजकर्ता दूसरी ढेरी को पढ़ने के लिए कहे या खुद पढ़कर सुनाए तथा प्रतिभागियों की शंकायें क्या हैं इसकी चार्ट पेपर पर लिस्ट तैयार करे। सम्भावित शंकाएं इस प्रकार निकल कर आ सकती हैं –
 - खाने, रहने आदि व्यवस्था सम्बंधी
 - प्रशिक्षण संचालन सम्बंधी
 - प्रशिक्षण समय सम्बंधी
 - प्रशिक्षण से बाहर घूमने के लिए जाने सम्बंधी
 - भाषा सम्बंधी
 - किस तरह के सवाल पूछे जायेंगे सम्बंधी
 - हमारी जानकारी समझ बन पायेगी या नहीं सम्बंधी आदि

आधारभूत नियम :

सहजकर्ता प्रतिभागियों को प्रशिक्षण सम्बंधी नियमावली व समय सारणी बनाने के लिए उत्साहित करे। नियमावली बनाने के बाद उसे हाल में लगा दें ताकि सभी प्रतिभागी उनका पालन कर सकें।

प्रतिभागियों में हर रोज सहभागी प्रक्रिया बनी रहे इसके लिए हर रोज के लिए व्यवस्था टीम, रिपोर्टिंग टीम व सांस्कृतिक टीम का गठन कर दें, ध्यान रहे कि कोई प्रतिभागी छूटे ना और सभी की भूमिका बनी रहे। इस चार्ट को भी दिवार पर लगा दें।

अन्त में हर रोज का सहजकर्ता स्व मूल्यांकन हेतु एक चार्ट पर मूड रोडर बनाकर लगा दे तथा प्रतिभागियों को उसके बारे में स्पष्ट कर दें। प्रतिभागियों से कहे कि वो लोग पूरे दिन का सत्र समापन के बाद अपनी स्वैच्छा से किसी एक पर टिक लगा दे जिससे कि उसकी फीडबैक सहजकर्ताओं को मिलती रहे व सहजकर्ता दूसरे दिन उस पर सुधार कर सकें।

तत्पश्चात कोई उर्जावान गीत या खेल कराकर सत्र का समापन करें।

गतिविधि उपरान्त प्रकाशित मुद्दे :

सत्र के अन्त में प्रतिभागी यह समझ पायेंगे कि इस चार दिवसीय प्रशिक्षण में किन-किन विषयों पर जानकारी व समझ बढ़ाई जायेगी तथा किन विषयों को बाद के चरणों में लिया जायेगा। सहभागी प्रशिक्षण प्रक्रिया को आगे बढ़ाने में प्रतिभागियों अपने योगदान को सुनिश्चित कर पायेंगे।

दूसरा दिन

सत्र 01 - पहले दिन का रिकैप व पुरुषों के साथ काम करने की जरूरत

पद्धति : खुली व व्यक्तिगत चर्चा

समय : 80 मिनट

सामग्री : पूर्व में तैयार प्रश्नों की सूची।

उद्देश्य :

- प्रतिभागियों में सत्र आधारित पहले दिन में कितनी जानकारी बढ़ पाई जानना।
- पहले दिन के सत्रों से सम्बंधित प्रतिभागियों की उलझनों को दूर करने में मदद करना।

गतिविधियां :

1. सहजकर्ता, दूसरे दिन का प्रारम्भ किसी ऊर्जावान गीत से कराये जिससे प्रतिभागियों में रूची व ताजगी बनी रहे।
2. तत्पश्चात् प्रतिभागियों से पहले दिन का रिकैप निम्न बिन्दुओं के आधार पर कराये जैसे—
 - पहले दिन में कौन-कौन सी गतिविधियां कराई गईं?
 - कौन सी गतिविधि सबसे अच्छी लगी?
 - कल के दिन में आपकी नई जानकारी कौन सी बढ़ी?
 - कोई बात जो आपको पूरी तरह समझ में न आई हो?
 - कोई बात जिस पर आपकी असहमति हो?
 - खेल कौन-कौन से कराये गये उन खेलों से क्या सीखा?
3. इसके बाद सहजकर्ता, पुरुषों के साथ काम करना क्यों जरूरी है इस पर जानकारी दें।

रिकैप में खुली चर्चा भी कराये कि जिसमें प्रतिभागियों के रहने की, खाने की व्यवस्था के बारे में भी फीडबैक मिल पाये। उनमें क्या सुधार किया जा सकता है उसे भी निकलवाये जिससे कि आयोजक संस्था को सुधार हेतु कहा जा सके।

सत्र 02 - सामाजिक गैर बराबरी का निर्माण

पद्धति : पावर वॉक, खुली चर्चा

समय : 90 मिनट

सामग्री : खुला मैदान या बड़ा हाल, प्रतिभागियों की अलग पहचान की पर्चीयां व स्टेटमेंट लिखी पर्चीयां

उद्देश्य :

- प्रतिभागियों में सामाजिक गैरबराबरी क्या है, पहचान कराना।
- सामाजिक गैरबराबरी के आधार क्या-क्या हैं, जानकारी बढ़ाना।

- प्रतिभागी सामाजिक गैरबराबरी को कैसे दूर करें इस पर चिन्तन बढ़ाना।

गतिविधियां :

1. सहजकर्ता, उपलब्ध बड़ा हाल या खुला मैदान जो सम्भव हो वहां प्रतिभागियों को लेकर जाये और उन्हें लाईन में सीधा खड़ा रहने के लिए कहे। फिर प्रतिभागियों से कहें कि उन्हें एक खेल कराया जा रहा है जिस खेल में आपको आप एनीमीटर या गुप लीडर है यां आपकी जो भी पहचान हे उसे इस खेल के दौरान भूल जाना है।
2. जब प्रतिभागी थोड़ा गम्भीर बनने लगें तब सहजकर्ता उनसे कहें कि हम अब आपकी एक अलग पहचान बनायेगें तथा आप सब को उसी पहचान में रहना है लेकिन उसके कुछ नियम हैं जिनका पालन करना होगा जैसे—
 - पर्ची के बारे में किसी दूसरे साथी को नहीं बताना/दिखाना है।
 - पर्ची पर लिखा समझ में नहीं आ रहा है तो केवल सहजकर्ता से ही मदद लें।
 - अब आपको उसी पहचान के आधार पर अपने में अनुभूतियां/महसूस करना है।
 - सहजकर्ता के निर्देशों का पालन करना है।
3. सभी प्रतिभागियों को एक-एक बन्द पर्ची मिल जाये तो उनसे कहें कि वो चुपचाप उस पर्ची को पढ और फिर उसी पहचान के साथ आपको रहना है। प्रतिभागियों को दी गई नई पहचान में पर्ची इस प्रकार बनायें जैसे—

पहचान पर्ची — बुरका पहने मुस्लिम महिला, गरीब आदिवासी मजदूर महिला, गरीब आदिवासी पुरुष मजदूर, गाँव का सेठ पुरुष, सेठ की पत्नी, गाँव का पुरुष टीचर, गाँव की महिला टीचर, दलित मजदूर महिला, दलित मजदूर पुरुष, आदिवासी महिला गाँव की मुखिया, आदिवासी पुरुष गाँव का मुखिया, सामान्य जाति का मजदूर पुरुष, सामान्य जाति की महिला मजदूर, मन्दिर का पूजारी पुरुष, सामान्य जाति का पुरुष गाँव का मुखिया, सामान्य जाति की महिला गाँव की मुखिया, गाँव का किशोर जो शहर में पढ रहा है, गाँव की लड़की जो शहर में पढ रही है। दूसरे गाँव से आकर रह रही महिला मजदूर व दूसरे गाँव से रह रहा मजदूर पुरुष आदि।

4. इसके बाद सहजकर्ता खेल के नियम बताये जैसे —
 - ध्यान रहे अब आपकी पहचान वो है जो आपकी पर्ची में लिखा गया है।
 - आपको कुछ (स्टेटमेंट) पढ़कर सुनाया जायेगा यदि आप उस काम को कर सकते हैं तो आपको एक कदम आगे आना है। यदि आप उस काम को नहीं कर सकते हैं तो एक कदम पीछे जाना है।
 - आप अपनी जगह पर नहीं रुके रहेगे आपको या तो आगे जाना है या पीछे जाना है।
 - आप सोचने के लिए वक्त लें क्योंकि आपकी पहचान अब पर्ची में जो लिखा है वही है।
 - सम्पूर्ण स्टेटमेंट को पढ़कर सुनाने के बाद आप कुछ क्षण मौन बनने दें जिससे कि प्रतिभागी अपनी पहचान में डूबे रहें।
5. फिर सहजकर्ता को यह देखने को मिलेगा कि— कुछ प्रतिभागी बहुत पीछे चले गये हैं, कुछ बीच में आगे पीछे हैं, कुछ पीछे बराबरी में हैं, कुछ बहुत आगे आ गये हैं, कोई भी अपनी जगह नहीं है। तब प्रतिभागियों का मौन तोड़ें उनसे कहें कि वो अब सबको अपनी पहचान निम्न प्रकार से बतायें—
 - सबसे पीछे रहने वाले प्रतिभागी
 - बीच में रहने वाले प्रतिभागी
 - सबसे आगे रहने वाले प्रतिभागी
 जब इन पहचानों के बारे में सभी प्रतिभागियों को पता चलता है तो स्वतः सबसे आगे रहने वाले प्रतिभागी सबसे खुश नजर आने लगते हैं। कुछ तो खुशी के कारण हँसने लगते हैं। लेकिन जो सबसे

पीछे हैं उनके चेहरे पर मायूसी छाई रहती है। बीच वाले प्रतिभागी कभी आगे की तरफ व कभी पीछे की तरफ देखने लगते हैं।

6. फिर सहजकर्ता सबसे पीछे खड़े रहने वाले प्रतिभागियों से चर्चा कराये कि आपको कैसा लग रहा है? आप इतने मायूस व दुःखी क्यों लग रहे हो? सहजकर्ता को चाहिये कि वह चर्चा से निकलने वाले बिन्दुओं को नोट करते जाय।
7. इसके बाद सबसे आगे रहने वाले प्रतिभागियों से पूछे कि आप लोगों को कैसा लग रहा है? इतने खुश क्यों हैं? सहजकर्ता को चाहिये कि वह चर्चा से निकलने वाले बिन्दुओं को नोट करते जाय।
8. इसके बाद बीच में रहने वाले प्रतिभागियों से पुछें कि आप लोगों को कैसा लग रहा है? सहजकर्ता को चाहिये कि वह चर्चा से निकलने वाले बिन्दुओं को नोट करते जाय।
9. सहजकर्ता जब प्रतिभागियों से आगे, पीछे या बीच में रहने के कारणों पर चर्चा करायेंगे तो प्रतिभागियों के सम्भावित अनुभव इस प्रकार निकलकर आयेंगे—

सबसे पीछे रहने वाले प्रतिभागी

- ✓ हमें एसी स्थिति मिल रही थी कि हम उसको करने में अपने आप को असहाय महसूस कर रहे थे।
- ✓ हमारी मजबूरिया थी कि हम वो काम अपने मन से नहीं कर सकती थे।
- ✓ हमारे उपर सामाजिक दबाव थे जो हमें रोक रहे थे।
- ✓ हमारे उपर सामाजिक पाबंदियां लग रही थी।
- ✓ दूसरों से अनुमति लेनी पड़ रही थी।
- ✓ दूसरों से डर लगता था।
- ✓ संसाधन विहीन थे।

बीच में रहने वाले प्रतिभागी

- ✓ हम उलझन में रह रहे थे।
- ✓ कभी आगे कभी पीछे जाना पड़ रहा था।
- ✓ हमारे ऊपर सामाजिक पाबंदियां लग रही थी।
- ✓ बहुत से कामों में दूसरों से अनुमति लेनी पड़ रही थी।
- ✓ कई बार दूसरों से डर लगता था।
- ✓ बहुत कम संसाधन थे।

सबसे आगे रहने वाले प्रतिभागी

- ✓ अपनी निर्णय चल रहा था। हमारे पास संसाधन थे।
- ✓ हमें किसी से अनुमति लेने की जरूरत नहीं थी।
- ✓ हमें रोकने वाला कोई नहीं था तथा हमें किसी से डर नहीं लग रहा था।

10. तत्पश्चात सारे प्रतिभागियों को पुःन पशिक्षण कक्ष में बैठने के लिए तथा सहजकर्ता सभी प्रतिभागियों के साथ सामूहिक चर्चा कराये कि आपको इस खेल में सामाजिक गैरबराबरी के क्या-क्या आधार नजर आ रहे थे। प्रतिभागियों के उत्तर इस प्रकार होंगे—
गरीबी, शिक्षा की कमी, जाति, धर्म, लिंग, पद, भाषा, रंग, क्षेत्र आदि

गतिविधि उपरान्त प्रकाशित मुद्दे एवं निष्कर्ष :

- सत्र उपरान्त प्रतिभागी व्यक्तिगत स्तर पर सोचने लगते हैं तथा गैरबराबरी को कैसे कम करें चिन्तन होने लगता है।

- जेण्डर भेदभाव विभिन्न आधारों पर काम करता है तथा सभी एक दूसरे से जुड़े हुए हैं। विभिन्न सामाजिक व धार्मिक संस्थाएं इन भेदभावों को बढ़ावा देने में मददगार के रूप में काम करती हैं।
- लिंग आधारित गैरबराबरी पर एक नजरिया बनने लगता है कि पुरुष कहीं न कहीं आगे हैं तथा सामाजिक गैरबराबरी को कैसे कम करें एक छटपटाहट होने लगती है।
- जेण्डर समानता के लिए भेदभाव के विभिन्न आधारों पर सत्ता संरचना पर चुनौती खड़ा करना होगा।

सत्र 03 – समता और समानता

पद्धति : सारस लोमड़ी की कहानी, खुली चर्चा

समय : 60 मिनट

सामग्री : सारस लोमड़ी के चित्र, बोर्ड मारकर

उद्देश्य :

- प्रतिभागियों में समता-समानता के अन्तर पर जानकारी व समझ बढ़ाना।
- समता के महत्व पर दृष्टिकोण निर्माण करना।

गतिविधियां :1

1. सहजकर्ता, प्रतिभागियों से कहे कि समानता से आप क्या समझते हैं सहजकर्ता समानता शब्द को बोर्ड पर लिख दे प्रतिभागी जो-जो बताएं उन्हें बोर्ड पर लिखते जाय – जैसे – बराबरी, समान, आधा आधा, दो हिस्से बराबर
2. तत्पश्चात सहजकर्ता प्रतिभागियों को उदाहरणों से समझाये कि दो व्यक्ति हैं जिनमें एक के पास 20 रु है व दूसरे के पास 10रु है यदि मेरे पास 100रु है। तो समानता के आधार पर बंटवारा करना है। मैंने 50-50 रु बांट दिये तो क्या सही बंटवारा हा गया? लेकिन देखा कि इसमें एक के पास 70 रु हो गये व एक के पास 60 रु ये तो फिर भेदभाव हो गया?
3. सहजकर्ता, प्रतिभागियों से पूछे कि हमें समान बंटवारे में क्या करना चाहिए? समान बंटवारे का मतलब क्या है? इस पर गुप के साथ अलग उदाहरणों से चर्चा करायें। जिससे कि प्रतिभागी यह समझ जायें कि समानता के आधार पर बंटवारा करने से गैरबराबरी को और बढ़ावा मिल रहा है। प्रतिभागियों को सोचने के लिए छोड़ दें।

गतिविधियां :2

सहजकर्ता, बोर्ड पर सारस और लोमड़ी का चित्र बनाये और दोनों के सामने एक सूराही में बराबर खाना है और कहें कि दोनों को खाना है। उसमें देखने को यह मिलेगा कि लोमड़ी नहीं खा पाती है। फिर बर्तन बदल दिये गये छितरी प्लेट में खाना डाला गया जिसमें देखने को मिला कि सारस सिर्फ चोंच मारता रह गया।

फिर प्रतिभागियों से चर्चा करायें कि खाना बराबर था समान बर्तन थे फिर भी एक भूखा रह जा रहा था ऐसा क्यों? प्रतिभागी सोच कर बतायेंगे कि –

- दोनों की आवश्यकताएं अलग अलग थी।
- दोनों की जरूरतों का ध्यान नहीं रखा गया।
- दोनों की पृष्ठभूमि अलग-अलग थी।

- समानता आधारित बटवारा किया गया।

फिर प्रतिभागियों से निकलवायें कि इसका असर क्या हो रहा था। प्रतिभागी पुनः सोचने के लिए विवश हो जायेंगे और बतायेंगे कि –

- ये जरूरत मन्द के साथ भेदभाव है
- परिणामों में असमानता आ रही है।

सहजकर्ता कहें कि सही बटवारा क्या है चर्चा करायें फिर बोर्ड पर समता शब्द लिख दें और कहें कि समता का मतलब क्या है? प्रतिभागी बता पायेंगे कि—

- परिणामों में समानता लाने के लिए समता जरूरी है।
- जरूरतमन्द को लाभ मिलेगा इसलिए समता आधारित बटवारा होना आवश्यक है।
- कुछ के साथ सकारात्मक भेदभाव करना जरूरी है ताकि हॉशियाबद्ध लोग भी समानता में आ सकें।

सहजकर्ता प्रतिभागियों की समझ कितनी बन पाई है इसको समझने के लिए एक कहानी सुनाये जो कि इस प्रकार है—

एक परिवार में एक गर्भवती महिला हैं, एक 15 साल का बच्चा व एक मेहनत मजदूरी करने वाला पति है उनके पास 12 रोटियां बराबर बंटवारा करना है प्रतिभागियों से बटवारा करने के लिए कहें—

जब प्रतिभागियों द्वारा बटवारा निकलकर आये फिर सहजकर्ता पूछें कि कौन सा बटवारा सही है? निष्कर्ष यह निकालें कि सबसे ज्यादा जरूरत किसकी है? उसका हिस्सा बड़ा होना चाहिए यही समता आधारित बटवारा है।

इसके बाद सहजकर्ता, प्रतिभागियों को विभिन्न स्थानीय उदाहरण रखने के लिए प्रोत्साहित करें यथा पंचायतों में महिलाओं व वंचित समुदाय को आरक्षण, गरीब परिवारों के बच्चों के लिए स्कालरशिप, नौकरी में आरक्षण, लड़कियों के लिए साइकिल का प्रावधान, राशन वितरण हेतु अलग-अलग कार्ड आदि।

गतिविधि उपरान्त प्रकाशित मुद्दे एवं निष्कर्ष :

1. सत्र के बाद प्रतिभागियों में चिन्तन मनन होना शुरू हो जायेगा उन्हें समता व समानता के अन्तर पर स्पष्टता हो जायेगी। समता के बटवारे को सही ठहराने पर एक साझा नजरिया बन गया होगा।
2. समानता से पहले से कमजोर परिस्थिति में रह रहे लोगों को नुकसान उठाना पड़ता है जबकि समता में अलग व्यवहार व विशेष मापदण्ड अपनाने की जरूरत होती है। समता का सम्बंध परिणामों में समानता से है और इसके लिए सकारात्मक भेदभाव अनिवार्य है।
3. सकारात्मक भेदभाव हेतु निम्न पहल जरूरी है –
 - वंचितों के लिए विशेष सुविधाओं का प्रावधान हों
 - जानकारी बढ़ाने के लिए विशेष मौके उपलब्ध हों
 - गलतियां होने पर छूट हो, टीका टिप्पणी न हो
 - जरूरत के आधार पर अतिरिक्त संसाधनों का प्राविधान
 - निर्णय लेने की छूट
 - विशेष नीतियों, कार्यक्रमों का निर्माण

सत्र 04 - जेंडर एवं सेक्स

पद्धति : चित्र निर्माण, ग्रुप चर्चा व प्रस्तुतीकरण

समय : 60 मिनट

सामग्री : ए फोर सफेद कागज, स्केच पेंन, बोर्ड मारकर, एक्स-वाई लिखी पर्चीया

उद्देश्य :

- प्रतिभागियों में जेंडर व सेक्स के अन्तर पर स्पष्टता बढ़ाना।
- प्रतिभागियों की जेंडर की अवधारणा पर जानकारी व समझ बढ़ाना।

गतिविधियां :

1. सहजकर्ता सर्वप्रथम सभी प्रतिभागियों को दो-दो की जोड़ी में विभाजित कर दे। जोड़ी बनने के लिए कोई खेल या अन्य कोई रूचीकर तरीका उपयोग किया जा सकता है। खेल के माध्यम से जैसे- बन्द दो-दो पर्चीयों में एक जैसे जानवरों के नाम लिखना व उस जानवर की अवाज निकाल कर जोड़ी दार खोजना या एक जैसी समानार्थी वस्तुएं जैसे आँख-चश्मा, रोटी-चावल, कापी-पेन आदि फिर जोड़ीयों को एक साथ आमने सामने बैठने के लिए कहें।
2. उन्हें अपनी जोड़ी से एक जन से कहें कि वो एक बन्द पर्ची उठा ले लेकिन अभी ना खोले फिर दुसरा व्यक्ति जाये फिर एक पर्ची उठा कर लाये। प्रतिभागियों को बता कि आपकी पर्ची के बारे में किसी दूसरी जोड़ी को पता नहीं चलना चाहिए। जब दोनों पर्चीयां जोड़ी के पास आ जाये तभी पर्ची खोलकर देखने हेतु निर्देश दें। सहजकर्ता बोर्ड पर समझाये कि -
 - **xx** - लड़की (ये गुणसूत्र हैं ये महिला में पाये जाते हैं महिला से एक्स व पुरुष से भी एक्स गुणसूत्र आये तब लड़की पैदा होती है)
 - **xy** - लड़का (ये गुणसूत्र हैं पुरुष में पाये जाते महिला से एक्स व पुरुष से वाई गुणसूत्र के मिलन से लड़का पैदा होता है)
3. तत्पश्चात सभी जोड़ियों को कहें कि वो इस खेल में पति-पत्नी हैं उनके घर बच्चा आया है उन्हें उसका चित्र बनाना है परन्तु दूसरी जोड़ियों को पता न चले कि इनके घर क्या पैदा हुआ है।
4. चित्र बनने के बाद जो भी जोड़ी अपने चित्र का प्रस्तुतीकरण करेगी उसको चुप रहते हुए बाकी प्रतिभागियों को बताना है कि उनके यहां क्या पैदा हुआ है। यह क्रम सभी प्रतिभागियों के लागू होगा जब तक की सभी जोड़ियों का नम्बर न आ जाय।
5. जब प्रतिभागी एक दूसरे जोड़ी के बारे में बता रहे हों सहजकर्ता उनकी बातों को बोर्ड पर एक टेबल बनाकर लिखता जाये। प्रतिभागी सम्भावित इस तरह की जानकारी देंगे-

लड़का		लड़की	
सामाजिक पहचान	जैविक पहचान	जैविक पहचान	सामाजिक पहचान

<ul style="list-style-type: none"> ● पेंट पहने ● शर्ट पहने ● हट्टा कट्टा ● छोटे बाल ● बॉडी मसल्स ● बेल्ट पहने ● जीन्स पहने 	<ul style="list-style-type: none"> ■ लिंग ■ मूँछ ■ अण्डकोष ■ शुक्राणु ■ छोटे स्तन ■ भारी आवाज 	<ul style="list-style-type: none"> ■ योनि ■ गर्भाशय ■ माहवारी ■ स्तनों में उभार ■ अण्डांगु ■ पतली आवाज 	<ul style="list-style-type: none"> ● लम्बे बाल ● कान में बाली ● पायल पहने ● गले में माला ● फ्रॉक पहने ● चूड़ी पहने ● होंठ में लिपिस्ट
जेंडर या सामाजिक लिंग	सेक्स / जैविकोय	सेक्स / जैविकोय	जेंडर या सामाजिक लिंग

6. तत्पश्चात सहजकर्ता सभी प्रतिभागियों के साथ खुली चर्चा कराये कि सामाजिक लिंग यानि जेंडर व सेक्स मे क्या अन्तर है।
7. सत्र के अन्त में प्रतिभागियों में जेंडर व सेक्स को लेकर कितनी समझ बन पाई है इसका परीक्षण करें प्रतिभागियों से जेंडर सेक्स आधारित सवाल करें जैसे—
- महिलाएं कमजोर व पुरुष ताकतवार होते हैं— जेंडर है कि सेक्स?
 - महिलाएं ही बच्चा पैदा कर सकती हैं— जेंडर है कि सेक्स?
 - लड़के कठोर लड़कियां कामल होती हैं— जेंडर है कि सेक्स?
 - महिला ही बच्चे को दूध पिला सकती है— जेंडर है कि सेक्स?
 - लड़कों को रोना नहीं चाहिए— जेंडर है कि सेक्स?
 - महिलाओं को कम बोलना चाहिए— जेंडर है कि सेक्स?
 - पुरुषों को घर के महिलाओं वाले काम नहीं करने चाहिए — जेंडर है कि सेक्स?

गतिविधि उपरान्त प्रकाशित मुद्दे एवं निष्कर्ष :

जेंडर — समाज द्वारा निर्मित है। यह देश, काल परिस्थिति के अनुसार बदलता रहता है। यह अस्थायी है। इसको बदला जा सकता है यह महिला पुरुष भेदभाव बनाये रखता है जो कि इस प्रकार दिखाई देता है—

- ✓ महिला—पुरुष पहनावे में।
- ✓ महिला—पुरुष की काम की भूमिकाओं में।
- ✓ महिला—पुरुष के व्यवहारों में भेदभाव आदि।

सेक्स — यह प्राकृतिक है इसका स्वरूप दुनिया में एक जैसा है। यह स्थायी है। इसको बदला नहीं जा सकता। यह महिला—पुरुष में भेदभाव नहीं करता यह एक जैविक अन्तर है जो बताता है कि यह महिला का शरीर है यह पुरुष का शरीर है।

- ✓ यह मात्र शारीरिक अन्तर है।
- ✓ यह सिर्फ अन्तर है भेदभाव नहीं करता।

जेण्डर आधारित सोच के आधार पर ही अच्छे और बुरी महिला का नजरिया स्थापित किया जाता है। अगर कोई महिला जो पुरुषों की तरह गुण रखती है और व्यवहार करती है तथा अपनी यौनिकता को उजागर करती है उसे अच्छी महिला नहीं माना जाता।

तत्पश्चात् सत्र का समापन किसी जेंडर आधारित गीत से करायेँ जैसे— मुँह सी के अब जी ना पाउंगी, जरा सबसे ये कह दो। या यदि प्रतिभागी दिमागी रूप से थके लगते हों तो कोई ऊर्जावान खेल करायेँ जैसे— तोता कहता है बैठ जाओ आदि।

सत्र 05 : जेंडर आधारित भेदभाव

पद्धति : छोटे गुप में चर्चा/प्रस्तुतीकरण

समय : 60 मिनट

सामग्री : बोर्ड मारकर, चार्ट पेपर

उद्देश्य :

- प्रतिभागियों की जेंडर आधारित भेदभाव पर सकारात्मक जानकारी व समझ बढ़ाना।
- प्रतिभागियों में यह समझ बढ़ाना कि जेंडर आधारित भेदभाव का असर महिलाओं व लड़कियों पर किस तरह पड़ता है।

गतिविधियां :

1. सहजकर्ता प्रतिभागियों को जेंडर आधारित भेदभाव को निकलवाने के लिए प्रतिभागियों को चार छोटे गुपों में बांट दें।
2. गुप विभाजन के बाद प्रतिभागियों को समूह चर्चा के लिए 20 मिनट का निर्धारण करते हुए प्रस्तुतीकरण हेतु समूह लीडर तय करने हेतु कहें।
3. प्रतिभागियों को निम्न प्रकार से समूह चर्चा हेतु विषय दें —
 - गुप न. 1 किशोरियों के साथ घर के अन्दर कौन-कौन से भेदभाव होते हैं?
 - गुप न. 2 किशोरियों के साथ घर के बाहर कौन-कौन से भेदभाव होते हैं?
 - गुप न. 3 महिलाओं के साथ घर के अन्दर कौन-कौन से भेदभाव होते हैं?
 - गुप न. 4 महिलाओं के साथ घर के बाहर कौन-कौन से भेदभाव होते हैं?
4. समूह कार्य के बाद प्रत्येक गुप से प्रस्तुत करने के लिए कहें।
5. गुप प्रस्तुतीकरण के बाद सहजकर्ता प्रतिभागियों से पूछे कि और कौन कौन से भेदभाव हैं जो आप नहीं लिख पाये या गुप में चर्चा नहीं कर पाये। प्रतिभागियों से निकले बिन्दुओं तथा सहजकर्ता अपनी तरफ से भी जोड़ सकते हैं।
6. सहजकर्ता को चाहिये कि वह चारों समूहों से निकले हुए भेदभाव के बिन्दुओं को मुख्य तौर पर निम्न प्रकार से वर्गीकृत करते हुए स्पष्ट करें —
 - कामों में भेदभाव व काम के अवसरों में भेदभाव
 - पढ़ाई के अवसरों में भेदभाव
 - बाहर जाने में भेदभाव
 - पहनावे में भेदभाव
 - बोलने में भेदभाव
 - रीति रिवाजों में भेदभाव, आदि

गतिविधि :2 भेदभाव का असर

1. सहजकर्ता फिर खुली चर्चा कराये कि घर और बाहर महिलाओं व लड़कियों के साथ होने वाले भेदभाव का असर महिलाओं/लड़कियों के जीवन में किस तरह पड़ रहा है?
2. सहजकर्ता को चाहिये कि वे सामूहिक चर्चा से निकलने वाले बिन्दुओं को चार्ट में लिखते जाय, जो निम्न प्रकार से हो सकते हैं –
 - आत्मविश्वास कम होन लगता है।
 - दबू पन की शिकार हो सकती हैं।
 - शिक्षा से वंचित रह जाती हैं।
 - आगे बढ़ने के अवसर रूक जाते हैं।
 - दूसरों (पुरुषों) पर निर्भर रहने लगती हैं।
 - हिंसा की शिकार होती हैं।
 - स्वास्थ्य कमजोर होने लगता है।

गतिविधि उपरान्त प्रकाशित मुद्दे एवं निष्कर्ष :

वर्तमान सामाजिक भूमिकाओं व रूढ़िवादी परम्पराओं के चलते लड़कियों और महिलाओं के साथ घर व घर के बाहर कई तरह से भेदभाव किये जाते हैं, उन्हें कमतर आंका जाता है तथा भेदभाव करने के पीछे पुरुषवादी मानसिकता काम करती है। जिसका बुरा असर महिलाओं के सम्पूर्ण जीवन में पड़ता है। अतः महिलाओं के साथ होने वाले भेदभाव को रोकने के लिए लड़कों व पुरुषों को पहल करनी होगी ताकि बराबरी युक्त समाज का निर्माण किया जा सकें।

तीसरा दिन

सत्र 1 - दूसरे दिन का रिकैप

पद्धति : प्रश्नोत्तरी

समय : 60 मिनट

सामग्री : प्रश्नों की सूची

उद्देश्य :

- प्रतिभागियों की सत्र आधारित पहले व दूसरे दिन में हुई चर्चाओं से कितनी जानकारी व समझ बन पाई, इसका आंकलन करना।
- दो दिनों के सत्रों के आधार पर प्रतिभागियों के कन्फ्यूजन पर स्पष्टता बढ़ाना।

गतिविधियां :

1. सहजकर्ता, पहले व दूसरे दिन के सत्रों के आधार पर पहले से प्रश्नों की सूची तैयार कर ले। दोनों टीमों में जितने प्रतिभागी हों उतनी संख्या में ही पर्ची बनाकर रखें।
2. प्रतिभागियों को दो टीमों में विभाजित कर दे। प्रश्नोत्तरी के नियम निम्न प्रकार से प्रतिभागियों को पहले बता दें जैसे—
 - एक प्रश्न 10 अंक का होगा।
 - प्रत्येक प्रतिभागी अपने सामने वाले से प्रश्न करेगा उसे उत्तर देना होगा यदि वह उत्तर नहीं दे पा रहा है या पूरा उत्तर नहीं दे पा रहा है तो टीम मदद करेगी।
 - यदि प्रतिभागी के उत्तर से सामने वाली टीम सन्तुष्ट है तो 10 नम्बर दिये जायेंगे।
 - यदि सम्बंधित सदस्य उत्तर नहीं दे पाया और टीम ने उत्तर दिया तो 05 अंक ही दिया जायेगा।
 - यदि किसी प्रश्न का उत्तर सम्बंधित सदस्य और टीम भी नहीं दे पायेगी तो यह प्रश्न, प्रश्नकर्ता के पास जायेगा और सही जवाब मिलने पर उन्हें 5 बोनस अंक दिये जायेंगे।
 - यह नियम दानों टीमों के लिए लागू होगा।
3. यदि दोनों में से कोई भी टीम उत्तर नहीं दे पा रही है तो सहजकर्ता उत्तर दे। किसी भी टीम को कोई अंक नहीं मिलेगा।
4. फिर सहजकर्ता बारी-बारी से प्रश्नों को टीम से कहने लिए कहें और प्राप्त अंको को बोर्ड पर लिखते जाय। जिससे टीम को पता चल पाये कितने अंक पा रहे हैं। प्रश्नों की सूची—
 - जेंडर और सेक्स में अन्तर स्पष्ट करें?
 - जेंडर की परिभाषा बतायें?
 - समता किसे कहते हैं?
 - समानता का मतलब क्या है?
 - महिला ही बच्चे को दूध पिला सकती है— जेंडर या सेक्स?
 - बच्चा महिला ही पैदा कर सकती है जेंडर या सेक्स?
 - सामाजिक गैरबराबरी के आधार क्या-2 हैं?
 - महिलाओं को ज्यादा छूट देने से समाज बिगड़ सकता है सहमत/असहमत? क्यों?
 - पुरुषों को अपनी कमजोरी बताना ठीक नहीं सहमत/असहमत? क्यों?
 - संसाधनों पर महिलाओं का निर्णय न होने से उनके जीवन में पड़ने वाले असर?

- लड़किया कोमल और लड़के कठोर होते हैं सहमत/असहमत? क्यों?
- पराये पुरुषों से बात करने वाली महिला अच्छे चरित्र की नहीं होती सहमत/असहमत? क्यों?
- महिलाओं पर लगने वाले प्रतिबंधों से महिलाओं को किस-2 तरह के नुकसान हैं?
- लड़का ही वंश चला सकता है सहमत/असहमत? क्यों?
- पति परमेश्वर होता है- जेंडर है कि सेक्स?
- लड़की की जल्दी में शादी कराना उचित है सहमत/असहमत? क्यों?
- महिलाओं को घर के निपुण होना जरूरी है सहमत/असहमत? क्यों?
- पुरुषों को घर काम करना शोभा नहीं देता सहमत/असहमत? क्यों?
- लड़किया लड़कों की बराबरी नहीं कर सकती सहमत/असहमत? क्यों?
- पैसा कमाना पुरुषों का काम है सहमत/असहमत? क्यों?

सभी प्रतिभागी जब एक दूसरे से सवाल जबाब कर पाये तब सहजकर्ता प्रतिभागियों से पूछे कि यदि आपके कोई सवाल है तो करें? अन्त में दोनों टीमों को स्पष्ट करें कि इस प्रश्नोत्तरी के माध्यम से किसी को हराना या जीताना नहीं था। यह अभ्यास सिर्फ दो दिनों के सत्रों को पुर्नवलोकन करना था।

सत्र 2 : जेंडर एवं सामाजिक संस्थाएं

पद्धति : चित्र (जेंडर ट्री), खुली चर्चा

समय : 60 मिनट

सामग्री : बोर्ड मारकर या चार्ट पेपर

उद्देश्य :

- जेण्डर आधारित भेदभाव को बनाये रखने वाली सामाजिक संस्थाओं की पहचान करना।
- सामाजिक संस्थाएं जेंडर आधारित भेदभाव को कैसे बढ़ावा देती हैं पर जानकारी व समझ बढ़ाना।

गतिविधियां :

1. सहजकर्ता प्रतिभागियों से कहें कि अब हम एक पेड़ के माध्यम से सामाजिक संस्थाओं के बारे में चर्चा करेंगे। जिसे हम जेंडर ट्री कह सकते हैं।
2. इसके लिए सहजकर्ता प्रतिभागियों से चर्चा करते हुए कुछ मापदण्डों को चिन्हित करें तथा उसकी सूची बना लें जैसे – पति परमेश्वर होता है, महिलाएं कमजोर व पुरुष ताकतवर होता है आदि।
3. सहजकर्ता बोर्ड पर एक पेड़ का चित्र बनाये व उसकी कुछ टहनियां बनाये और पेड़ की जड़ को दिखाये फिर चर्चा करे जैसे पेड़ की टहनियां/शाखाएं—
 - परिवार
 - समाज
 - मीडिया
 - धर्म
 - शैक्षणिक संस्थान, आदि

4. सहजकर्ता प्रत्येक संस्थाओं के स्तर पर होने वाले भेदभाव के कुछ उदाहरण रखते हुए प्रतिभागियों को अन्य उदाहरण रखने के लिए प्रोत्साहित करें।
5. सहजकर्ता स्पष्ट करें कि पेड़ की जड़—जो शाखाओं (अलग-अलग संस्थाओं) को खाद पानी पहुँचाने काम करती हैं। वो है पितृसत्ता व्यवस्था जिसके तहत महिलाओं व पुरुषों के लिए अलग-अलग मान्यताओं, मूल्यों, रीतिरिवाजों व कहावतों को बनाया गया है।
6. सहजकर्ता को चाहिये कि वह प्रतिभागियों को अन्य संस्थाओं को पहचानने तथा वे किस प्रकार से भेदभाव को बनाये रखती है स्पष्ट करने में मदद करें जैसे— कानून, राजनीति, आर्थिक संस्थाएं आदि।
7. प्रतिभागियों से यह भी चर्चा करें कि इस पेड़ जेंडर ट्री में शाखाओं का फलने फूलने के लिए पितृसत्ता व्यवस्था लगातार पितृसत्ता क कायदे सिखाती रहती है जो कि भेदभाव के रूप में हमें दिखाई देता है।

गतिविधि उपरान्त प्रकाशित मुद्दे एवं निष्कर्ष :

अलग-अलग क्षेत्रों में सामाजीकरण से जुड़े मापदण्ड भिन्न-भिन्न होते हैं तथा लगभग सभी संस्थाएं किसी न किसी प्रकार से महिलाओं के साथ होने वाले भेदभाव को बढ़ावा देती हैं तथा उनको बनाये रखने में मदद करती हैं।

यद्यपि ये सामाजिक मापदण्ड पुरुषों को भी नियंत्रित करती हैं लेकिन ये महिलाओं की तुलना में बहुत ही कम हैं। अतः लड़कियों और महिलाओं के साथ होने वाले भेदभाव को रोकने के लिए पुरुषों को इन सामाजिक संस्थाओं पर सवाल खड़ा करना होगा तथा जेण्डर समानता आधारित नये मापदण्ड स्थापित करने के लिए आगे आना होगा।

सत्र 3 : स्वं जेंडर का निर्माण एवं सामाजीकरण

पद्धति : खेल, रोल प्ले खुली चर्चा

समय : 120 मिनट

सामग्री : कहानी—2 महिला व पुरुष केन्द्रित, बोर्ड मारकर या चार्ट पेपर।

उद्देश्य :

- व्यक्तिगत जीवन में जेंडर का सामाजीकरण किस तरह होता है इस पर जानकारी व समझ बढ़ाना।
- सामाजीकरण की प्रक्रिया में मुख्य भूमिका निभाने वाले जेण्डर मापदण्डों को पहचानना।

गतिविधि : 01

1. सहजकर्ता प्रतिभागियों से कहें कि अब आपको एक खेल कराया जायेगा इसके लिए दो वालेन्टियर को आने के लिए कहें।
2. दोनो वालेन्टियर में से एक को लड़का कमल व एक को लड़की कमला की पहचान दें। सहजकर्ता चाहे तो बचे हुए प्रतिभागियों को दो टीमों में विभाजित कर सकता है।
3. कमला और कमला को सहजकर्ता के आदेश पर इस खेल में कुछ निदर्शों का पालन करना होगा। तत्पश्चात कमल व कमला को खेल के नियम समझाएं जैसे—
 - कमला और कमल को एक सीधी लाईन में एक साथ खड़ा होने के लिए कहें।
 - फिर कुछ स्टेटमेंट पढ़ें व कमल व कमला से कहें कि यदि उन्हें स्टेटमेंट अपने बारे में अच्छा लगता है तो एक कदम आगे आना है यदि खराब लगता है तो एक कदम पीछे जाना है।

- यह भी समझा दें कि अब आपकी पहचान केवल कमल व कमला के रूप में हैं आपको समाज से कोई लेना देना नहीं है। सिर्फ आपको अपने बारे में सोचना है।
 - कमला को कमल के बारे में, कमल को कमला के बारे में नहीं सोचना है।
4. सहजकर्ता फिर खेल के अनुसार स्टेटमेंट पढ़े और कमल व कमला का मूवमेंट देखे कि कौन आगे जा रहा है और कौन पीछे जा रहा है स्टेटमेंट पहले से तैयार हों जैसे—
- जिसे घर में कमला पैदा हुई मातम सा छा गया है और जिस घर में कमल पैदा हुआ मिठाई बांटी जा रही है।
 - कमला के माँ को ताने दिये जा रहे हैं। कमल की माँ से सब परिवार वाले खुश हैं कि वंश चलाने के लिए लड़का पैदा हुआ है।
 - कमल के लालन-पालन में खूब ध्यान दिया जा रहा है कमला के लालन पालन में कोई ध्यान नहीं दे रहा है।
 - कमल के लिए अच्छे-अच्छे खिलौने आ रहे हैं पर कमला के लिए कुछ भी खिलौना नहीं लाया जा रहा है।
 - बड़े होने पर कमल को अच्छे प्राइवेट स्कूल में भर्ती किया गया है जबकि कमला को सरकारी स्कूल में डाल दिया है।
 - बड़े होने पर कमल घर से बाहर खेलने जाता है लेकिन कमला को रोका जाता है और कहा जाता है कि तू लड़की है घर काम सीख।
 - 10 वीं कक्षा में दोनों फर्स्ट डिवीजन में पास होते हैं। परन्तु कमला की पढ़ाई बन्द करा दी जाती है और कहा जाता है कि तू ज्यादा पढ़कर क्या करेगी तेरी शादी कर देते हैं। कमल को इन्जोनियरिंग की पढ़ाई के लिए शहर भेज देते हैं।
 - कमल शहर में इन्जोनियर बन गया है और कमला की शादी कम उम्र में कर दी जाती है बिना उसकी मर्जी के ऐसी जगह जहां बोली भाषा भी कमला ठीक से नहीं जानती।
 - कमल के पास अब खूब पैसा है, नाम है, कार, बंगला है। कमला के तीन बच्चे हो गये हैं उसका शरीर कमजोर हो गया है।
 - कुछ साल बाद कमल को अपने गाँव की याद आती है और वो गाँव आता है। गाँव के बुजुर्ग भी उसका सम्मान करते हैं और कहते हैं। ये हमारे गाँव का चिराग है इसने गाँव का नाम रोशन किया है। इतफाक से कमला को भी अपने मायके की याद आती है और वो भी गाँव आ जाती है। उसे देखकर सब दुःखी हो जाते हैं और कहते हैं बचपन में कमला कितनी सुन्दर थी अब तो बामार सी लग रही है इसे क्या हो गया इसे तो पहचाना भी नहीं जा रहा है।

(देखने में यह आयेगा कि कमला अपनी जगह से बहुत पोछे चली जाती है कमल बहुत आगे निकल जाता है।)

5. सहजकर्ता फिर थोड़ा देर मौन बनाने का प्रयास करे, फिर मौन को तोड़कर कमल और कमला को अपने अनुभवों को सुनाने को कहें। कमल और कमला इस प्रकार अपने अनुभवों साझा कर सकते हैं –

कमला से पूछें— कैसा लगा? खराब लगा, दुःख हुआ— क्यों?	कमल से पूछें— कैसा लगा अच्छा लगा, खुशी हुई— क्यों?
<ul style="list-style-type: none"> ● मेरे पैदा होने पर परिवार वाले दुःखी थे। ● मेरे लालन पालन में ध्यान नहीं दिया गया। ● मेरी पढ़ाई पूरी नहीं होने दी। ● कम उम्र में शादी कर दी। ● बिना मर्जी की शादी कर दी। 	<ul style="list-style-type: none"> ● पैदा होना खुशी मनाई गई। ● बाहर खेलने के मौके मिले। ● लालन पालन में खूब ध्यान दिया गया। ● पूरी पढ़ाई कराई गई। ● बाहर जाने के मौके मिले।

● रोक टोक लगाई जा रही थी।	● कोई रोक टोक नहीं थी।
---------------------------	------------------------

6. फिर सहजकर्ता अन्य प्रतिभागियों से सवाल करे कि इस प्रकार के भेदभाव से कमला व कमल के जीवन में क्या असर पडा? उत्तर निम्न प्रकार से निकल सकते हैं –

कमला के जीवन में पड़ने वाला असर	कमल के जीवन में पड़ने वाला असर
<ul style="list-style-type: none"> ● शिक्षा/ज्ञान/जानकारी से वंचित रही। ● शरीर कमजोर व स्वास्थ्य खराब रहा। ● हीन भावना से ग्रसित रही। ● जीवन में बहुत कष्ट आ रहा था। ● अपने पाँव खड़ा होने के मौके नहीं मिल पाये। ● पूरे जीवन में मेरे साथ भेदभाव किया जा रहा था। ● अपनी कोई पहचान नहीं बन पाई। ● खुद निर्णय नहीं ले सकती थी। 	<ul style="list-style-type: none"> ● ज्ञान/जानकारी के मौके मिले ● शिक्षा के पूरे मौके मिले। ● पैसा/मान सम्मान/इज्जत मिली। ● आत्मनिर्भर बना। ● समाज में पहचान बनी। ● खुद निर्णय लेने में सक्षम था।

गतिविधि उपरान्त प्रकाशित मुद्दे एवं निष्कर्ष :

हमारे समाज में मौजूद जेंडर मापदण्ड लड़को और पुरुषों खासकर लड़कियों और महिलाओं के व्यक्तिगत जीवन को सबसे ज्यादा प्रभावित करता है व उसका गंभीर असर उनके सम्पूर्ण जीवन में पड़ता है। अतः सामाजीकरण की इस प्रक्रिया में जेण्डर आधारित गैरबराबरी आधारित मापदण्डों को बदलने तथा बराबरी युक्त नये मापदण्डों को स्थापित करने की जरूरत है।

गतिविधि : 2

1. सहजकर्ता पुन दो नये प्रतिभागियों से कह कि हमें दो वालेन्टियर चाहिए।
2. जब दोनों वालेन्टियर बीच में आ जाये तब उनमें से एक को जानकी (पत्नी) बनाना है और दूसरे को गोविन्द (पति) बनाना है। ये, दोनों वालेन्टियर खुद तय कर सकते हैं कि किसको क्या बनना है।
3. बाकी प्रतिभागियों को भी दो समूहों में बैठा दे। एक समूह को जानकी तथा दूसरे समूह को गोविन्द की भूमिका में रखें।
4. जब दोनो वालेन्टियर अपनी भूमिका तय कर लें तब पति गोविन्द को घुँघट डाल कर घर के कमरे में बैठा दें जो कि पत्नी की तरफ देख रहा है और पत्नी घर के आंगन में कुर्सी पर आराम से बैठी है जो पति गोविन्द को आदेश दे रही है जैसे—
 - गोविन्द उठो जल्दी गरमागरम चाय दो।
 - अरे! इतना भी तमीज नहीं कि गरम कप हाथ में थमा दिया।
 - अरे! तूने घुँघट क्यों उतरा? तूझे पता है न कि अच्छे पति हमेशा घुँघट में रहते हैं।
 - तू बाहर क्यों झाँक रहा है ये आर्दश पति के गुण नहीं हैं।
 - इतनी भी अकल नहीं कि पुरुषों को बाहर के लोगों से बात नहीं करनी चाहिए।
 - तेरा दिमाग खराब हो गया है, पुरुष कभी दूसरों से नजर मिलाकर बात नहीं करते।
 - गोविन्द चल सार काम छोड़ कर बिस्तर पर चल।
 - सुबह धूप निकल आई है और घर के सारे बर्तन साफ क्यों नहीं किये तूने? पता नहीं ये काम सब पतियों के लिए हैं।
 - बहुत जुबान चला रहा है एक थप्पड़ मारुंगी। चल हट! अपना काम कर, मेरे सारे कपड़े जल्दी धो।

5. इसके बाद सहजकर्ता पत्नी जानकी के द्वारा इस तरह के व्यवहार से पति गोविन्द क्या सोच रहा है? पर दोनों समूहों से चर्चा कराये, सम्भावित बातें निम्न प्रकार से होंगी –
 - मन करता है आत्म हत्या कर लूँ
 - मैं बहुत कष्ट सह रहा था
 - मेरे साथ जीवन भर अन्याय हो रहा था
 - मुझे गुस्सा आ रहा था
 - समाज के बनाये इस तरह के रिवाजों से नफरत हो रही थी
 - इसका जीवन साथी नहीं दास हूँ।
 - हम अपने सपने कभी पूरे नहीं कर पायेंगे
6. सहजकर्ता प्रतिभागियों से पूछे कि जब इस प्रक्रिया में पुरुष को इतना कष्ट हो रहा था तो क्या कोई (महिलाएं) हर रोज इस तरह से जीवन जीता है? यदि हाँ तो कौन?
7. क्या ये स्थिति किसी के लिए भी ठीक है? यदि नहीं तो इसमें बदलाव के लिए कौन पहल कर सकता है?

गतिविधि उपरान्त प्रकाशित मुद्दे एवं निष्कर्ष :

जब हम समाज में मौजूदा जेंडर मापदण्डों को पुरुषों से जोड़कर देखने की कोशिश करते हैं तो उन्हें बहुत कष्ट होता है जबकि महिलाएं हर रोज इस तरह की जिन्दगी जीने के लिए विवश होती हैं। अतः भेदभावपूर्ण मापदण्डों महिलाओं और पुरुषों दोनों के लिए नुकसानदेह है और इनको बदलने के लिए पुरुषों को हर स्तर पर अपने व्यवहार में बदलाव लाना होगा तथा खुद से इसकी पहल करनी होगी।

नोट— सहजकर्ता रात्री में प्रतिभागीयों को जेंडर आधारित कोई फिल्म दिखाये जिसमें प्रतिभागीयों के साथ चर्चा कराई जा सके। जैसे— फिल्म लज्जा, अस्तित्व आदि जो उपलब्ध हो सके। फिल्म के बाद सहजकर्ता प्रतिभागियों के साथ निम्न बिन्दुओं के आधार पर चर्चा कराये—

- फिल्म में क्या महसूस कर रहे थे?
- फिल्म की कहानी क्या थी?
- क्या ऐसा हमारे समाज में भी होता है?
- फिल्म में किसके साथ भेदभाव किया जा रहा था?
- भेदभाव करने वाले कौन थे?
- भेदभाव के कारण कौन-कौन से थे?
- इस फिल्म से आपकी किस तरह की जानकारी व सीख बढ़ी?

सत्र 4 : सार्वजनिक स्थानों में महिलाओं की पहुँच

पद्धति : बड़े समूह में चर्चा

समय : 60 मिनट

सामग्री : बोर्ड मारकर, चार्ट पेपर

उद्देश्य :

- सार्वजनिक स्थानों में महिलाओं व पुरुषों की कितनी पहुँच है व पहुँच न होने के क्या नुकसान हैं इस पर सकारात्मक जानकारी व समझ बढ़ाना।

गतिविधियाँ :

1. सहजकर्ता किसी बोर्ड पर या चार्ट पेपर पर सार्वजनिक स्थानों के नाम प्रतिभागियों से निकलवाये और उन्हें स्वयं द्वारा बनाये टेबल में लिखें।
2. इसके बाद प्रत्येक सार्वजनिक स्थल पर किसकी पहुँच ज्यादा है और किसकी पहुँच कम है इंडीकेट करें। कम पहुँच पर एक सही का निशान और ज्यादा पहुँच पर डबल सही का निशान लगा सकते हैं।

सार्वजनिक स्थानों के नाम	महिलाओं की पहुँच	पुरुषों की पहुँच
हैण्डपम्प/कुआ		
तालाब		
चारागाह		
खेत		
कस्बे		
नुक्कड़		
चौराहा		
चौपाल		
खेल का मैदान		
बाजार		
गाँव पंचायत भवन		
सरकारी राशन की दुकान		
बैंक		
कोर्ट कचहरी		

3. बनाई गई सूची के आधार पर सहजकर्ता सभी प्रतिभागियों का ध्यान आर्कषित कराते हुए चर्चा करे कि इस टेबल से क्या समझ में आ रहा है? अगर प्रतिभागियों को समझने में दिक्कत हो रही हो तो सहजकर्ता निम्न बिन्दुओं के आधार पर स्पष्ट करें कि –
 - सार्वजनिक स्थानों में महिलाओं की पहुँच बहुत कम है।
 - पुरुषों की पहुँच सभी स्थानों में है
 - जिन स्थानों में महिलाओं की पहुँच है भी तो वो काम/सेवा की जिम्मेदारियों से जुड़ा है
 - पुरुषों की पहुँच ज्ञान, जानकारी, मौज-मस्तो व मनोरंजन के स्थानों में है
 - पुरुषों की पहुँच उन स्थानों भी जहा उनकी एक सामाजिक पहचान बनती है
4. तत्पश्चात प्रतिभागियों से चर्चा कराये कि जब महिलाओं की पहुँच सार्वजनिक स्थानों में बहुत कम है तो उससे उनके जीवन में क्या असर पड़ता है? सहजकर्ता को चाहिये कि वह प्रतिभागियों के उत्तरों को बोर्ड में लिखते जायें। संभावित जवाब निम्न प्रकार से हो सकते हैं –
 - बाहरी जानकारी व ज्ञान के अवसरों से वंचित हो जाती हैं।
 - उन्हें आगे बढ़ने का मौका नहीं मिलता।
 - हिंसा भेदभाव की शिकार हो जाती हैं।
 - उनमें आत्मविश्वास की कमी आ जाती है।

- अपने को कमजोर समझने लगती हैं।
- पुरुषों पर निर्भरता बढ़ जाती है।

गतिविधि उपरान्त प्रकाशित मुद्दे एवं निष्कर्ष :

सार्वजनिक जगहों में लड़कियों और महिलाओं की पहुँच न होने से वे बहुत सारी जानकारी व सीखने के मौकों, काम करने के अवसर आदि से वंचित हो जाती हैं जिससे उनकी निर्णय लेने की क्षमता भी प्रभावित होती है। पुरुषों को महिलाओं के अनुकूल जेंडर समानता आधारित वातावरण निर्माण के लिए पहल करनी होगी।

सत्र समापन के बाद प्रतिभागियों के साथ कोई सहभागी खेल करायेँ जिसमें प्रतिभागी खुलकर भाग ले पायेँ और माहॉल में खुलापन आयेँ।

सत्र 5 : संसाधनों पर महिलाओं की भागीदारी, पहुँच व निर्णय/नियंत्रण

पद्धति : बड़े ग्रुप में चर्चा/प्रस्तुतीकरण

समय : 90 मिनट

सामग्री : बोर्ड मारकर, चार्ट पेपर

उद्देश्य :

- प्रतिभागी, महिलाओं की संसाधनों तक पहुँच में आने वाली बाधाओं की पहचान कर पायेँगे।
- संसाधनों पर जेण्डर आधारित सत्ता सम्बंधों पर प्रतिभागियों की जानकारी व समझ बढ़ाना।

गतिविधियाँ :

1. सहजकर्ता सर्वप्रथम प्रतिभागियों से चर्चा कराये कि हमारे संसाधन कौन-कौन से हैं? प्रतिभागियों से निकलने वाले संसाधनों की सूची चार्ट पेपर या बोर्ड पर लिखते जाय।
2. जब संसाधनों की लिस्ट निकल जाये तब इन संसाधनों पर महिलाओं की भागीदारी, उनकी पहुँच व निर्णय पर चर्चा करायेँ इसमें प्रतिभागियों के पूर्वाग्रह निकलकर आ सकते हैं इसके लिए सहजकर्ता बारीक उदाहरणों से समझायेँ कि किस तरह हम भागीदारी, पहुँच व निर्णय का आंकलन करें।
3. इसके बाद प्रत्येक भागीदारी, पहुँच व निर्णय जिसका ज्यादा है और किसकी पहुँच कम है इंडीकेट करें। कम के लिए एक सही का निशान और ज्यादा के लिए डबल सही का निशान लगा सकते हैं।

क्र.सं.	संसाधनों के नाम	भागीदारी		पहुँच		निर्णय/नियंत्रण	
		महिला	पुरुष	महिला	पुरुष	महिला	पुरुष
1	घर						
2	जेवर						
3	जानवर						
4	पेड़, बगीचा						
5	अनाज						
6	पैसा						

7	टी.वी.						
8	मोटर साईकल						
10	खेत, मकान						
11	बीज						
12	बर्तन						

4. टेबल तैयार होने के बाद सहजकर्ता प्रतिभागियों को टेबल में निकले आंकड़ों को समझने के लिए मौका दें जिससे कि प्रतिभागी अपना विश्लेषण कर पायें कि महिलाओं की स्थिति क्या है।

5. इसके बाद प्रतिभागियों से उनकी समझ के बारे में पूछें कि उन्हें क्या समझ में आ रहा है। इसके बाद सहजकर्ता उनके साथ चर्चा करायें –

भागीदारी–

- संसाधनों में महिलाओं की भागीदारी ज्यादा है क्योंकि उनकी देखभाल जैसे कार्यों को करने की जिम्मेदारी उनकी ही मानी जाती है।
- संसाधनों में पुरुषों की भागीदारी महिलाओं से कम है।

पहुँच–

- संसाधनों तक पहुँच में महिला व पुरुष दोनों लगभग बराबर हैं।
- संसाधनों में महिलाओं की पहुँच कहीं कम कहीं ज्यादा है, लेकिन तकनीक से जुड़े संसाधनों पर पहुँच अपेक्षाकृत कम है।

निर्णय–

- संसाधनों के बारे में निर्णय लेने व नियंत्रण को बनाये रखने में पुरुषों की भूमिका है।
- महिलाओं को निर्णय व नियंत्रण की प्रक्रिया से वंचित किया गया है।

गतिविधि उपरान्त प्रकाशित मुद्दे एवं निष्कर्ष :

हमारे समाज में महिलाओं के साथ संसाधनों में भागीदारी, पहुँच व निर्णय लेने की प्रक्रिया में भेदभाव किया गया है। सेवा, देखभाल व श्रम के काम में महिलाएं अधिक हैं जो कि भागीदारी के रूप में दिखाई दे रहा है। संसाधनों में यदि पहुँच को देखें तो महिलाओं की संख्या कम होती जाती है तथा जहां निर्णय का सवाल है वहां महिलाएं बिल्कुल भी नजर नहीं आती हैं। संसाधनों के बारे में निर्णय ही महत्वपूर्ण प्रक्रिया है जिसमें महिलाएं गायब हैं जो कि एक सुनियोजित भेदभाव है इससे महिलाएं आत्मनिर्भर नहीं बन पाती, उनमें जानकारी व कौशल नहीं बढ़ पाता, उनकी भूमिकाएं सिर्फ श्रम तक सीमित होकर रह जाती हैं। जिसका परिणाम यह होता है कि वो पुरुषों के नियंत्रण में आकर रह जाती हैं। जिसका कारण उनके साथ लगातार भेदभाव व हिंसा होती रहती है।

चौथा दिन

सत्र 1 : तीसरे दिन का रिकेप

पद्धति : फिश बॉल

समय : 60 मिनट

सामग्री : कोई हल्की छोटी बॉल, संगीत

उद्देश्य :

- प्रतिभागियों की सम्बंधित विषयों पर कितनी जानकारी व समझ बढ़ पाई है का आंकलन करना।
- प्रतिभागियों के कन्फ्यूजन व सवालों पर स्पष्टता लाना।

गतिविधियां :

1. सहजकर्ता प्रतिभागियों को स्पष्ट कर दें कि आपके पास बॉल आती रहेगी उसे दूसरे को पास करना है सहजकर्ता द्वारा बजाई जाने वाली ताली जिसके पास ताली रूक जायेगी उसे पूरे तीन दिनों की चर्चाओं से बनी सीखा को बताना है।
2. यदि कोई प्रतिभागी नहीं बता पा रहा है उसे दूसरी बार में मौका देना है। यह कम तब तक चलता रहेगा जब तक कि सबकी बारी न आ जाय। इससे व्यक्तिगत स्तर प्रतिभागियों की जानकारी व समझ का आंकलन हो पायेगा।
3. प्रतिभागी विभिन्न सत्र अभ्यासों के नाम, खेलों के नाम, खेलों से मिली सोख, कुछ प्रभावी उदाहरणों के बारे में, कुछ परिभाषाएं, कुछ कहानियां या गीतों के सन्देश आदि को साझा कर सकते हैं।
4. जिन विषयों पर अस्पष्टता है या जो विषय प्रतिभागियों की तरफ से छूट गये हैं, सहजकर्ता को चाहिये कि वह उन पर जरूर चर्चा करें।

सत्र 2 : महिला कार्यबोझ एवं असर

पद्धति : छोटे समूह में चर्चा व प्रस्तुतीकरण

समय : 90 मिनट

सामग्री : बोर्ड मारकर, चार्ट पेपर

उद्देश्य :

- महिलाओं पर पड़ने वाले कार्य बोझ पर प्रतिभागियों की जानकारी व समझ बढ़ाना।
- महिलाओं पर कार्य बोझ का महिलाओं, लड़कियों व पुरुषों पर पड़ने वाले प्रभाव पर समझ बढ़ाना।

गतिविधियां :

1. सहजकर्ता प्रतिभागियों को किसी रूचीकर तरीके से चार गपों में विभाजित करे जैसे— बोल भाई कितने या चार फलों के नाम पर ग्रुपों को बांटा जा सकता है।
2. चारों समूह को निम्न प्रकार से समूह में चर्चा करते हुए प्रस्तुतीकरण हेतु चार्ट तैयार करने हेतु कहें –
समूह नं0 1— सुबह 5 बजे से रात सोने तक पुरुषों द्वारा किये जाने वाले काम
समूह नं0 2— सुबह 5 बजे से रात सोने तक महिलाओं द्वारा किये जाने वाले काम

- समूह नं0 3- सुबह 5 बजे से रात सोने तक लड़कियों द्वारा किये जाने वाले काम
समूह नं0 4- सुबह 5 बजे से रात सोने तक लड़कों द्वारा किये जाने वाले काम
3. प्रत्येक ग्रुप को कार्य करने के लिए 20 मिनट का समय निर्धारित कर दें तथा ग्रुप में एक को ग्रुप लीडर चुनने के लिए कहें और उसको भूमिका को स्पष्ट करें जैसे-
 - ग्रुप में चर्चा करने तथा सभी को अपनी बात रखने के लिए प्रोत्साहित करना।
 - सभी को ध्यान से सुनने के लिए कहना।
 - किसी प्रतिभागी से चार्ट पेपर साफ-साफ अक्षरों में लिखने की जिम्मेदारी देना।
 4. सहजकर्ता को चाहिये कि वे प्रतिभागियों को पुनः स्पष्ट कर दें कि आपको एक दिन का काम निकालना है तथा समय के अनुसार चार्ट में लिखते जाना है।
 5. जब समूह अपने ग्रुपों का पस्तुतीकरण कर चुके हों तब उनसे निम्न सवालों के आधार पर चर्चा को आगे बढ़ाये -
 - आप लोग बतायें कि महिलाएं व लड़किया एक दिन कितने घंटे काम करती हैं?
 - पुरुष व लड़के एक दिन में कितने घंटे काम करते हैं?
 - महिलाओं के काम करने के घंटे पुरुषों की तुलना में ज्यादा क्यों हैं?
 - महिलाएं किस-किस तरह के काम करती हैं?
 - पुरुष किस-किस तरह के काम करते हैं?
 - महिलाओं द्वारा किये जाने वाले काम का उन पर क्या असर पड़ता है?
 - पुरुषों द्वारा किये जाने वाले कामों का उन पर क्या असर होता है?

सहजकर्ता के लिए :

महिलाओं के काम-

- परिवार की सेवा व देखभाल।
- बच्चों का लालन पालन।
- खेती से जुड़े काम।
- जानवरों की देखभाल।

पुरुषों के काम-

- अपने स्वास्थ्य एवं मनोरंजन से जुड़े काम।
- पैसा कमाने का काम।
- सामाजिक पहचान बनाने वाले काम।
- परिवार की निगरानी से जुड़े काम।

महिलाओं पर पड़ने वाला असर -

- महिलाओं के उपर कार्य बोझ ज्यादा है।
- महिलाओं का स्वास्थ्य कमजोर हो रहा है।
- उन्हें घर की चारदीवारी में रहने को मजबूर होना पड़ रहा है।
- उन्हें बाहर जाने के अवसर नहीं मिल पा रहे हैं।
- बाहरी जानकारीयों से वंचित हो रही हैं।

पुरुषों पर पड़ने वाला असर -

- बाहर जाने के मौके मिलते हैं।
- बाहरी दुनिया का ज्ञान ज्यादा होता है।
- स्वास्थ्य ठीक रहता है।
- आत्म निर्भर बनते हैं।

गतिविधि उपरान्त प्रकाशित मुद्दे एवं निष्कर्ष :

घर के अन्दर लड़कियों और महिलाओं के ऊपर काम का अत्यधिक बोझ होने के कारण उन्हें अपने विकास और आगे बढ़ने के मौके नहीं मिल पाते तथा अक्सर उनका स्वास्थ्य भी खराब रहता है। घर के अन्दर महिलाओं द्वारा किये जाने वाले कामों का कोई मूल्य भी नहीं आंका जाता। इसलिए पुरुषों के घर के कामों में भागीदारी करने तथा घर के अंदर किये जाने वाले कामों का सम्मान करने से महिलाओं का कार्य बोझ कम होगा तथा महिलाओं को भी अपने विकास के बारे में सोचने तथा बाहर के काम करने का अवसर मिल पायेगा।

सत्र के अन्त में कोई जेंडर आधारित गीत गायेँ जिससे प्रतिभागी गीतों के सन्देश से भी अपना नजरिया बनाने लगेँ। गीत जैसे— तू जिन्दा है तो जिन्दगी की जीत पर यकीन कर, अगर कहीं ह स्वर्ग तो उतार ला जमीन पर। तत्पश्चात सभी का धन्यवाद कर सत्र का समापन करें।

सत्र 3 : सुविधा एवं प्रतिबन्ध

पद्धति : छोट समूह में चर्चा व प्रस्तुतीकरण

समय : 90 मिनट

सामग्री : बोर्ड मारकर, चार्ट पेपर

उद्देश्य :

- हमारे समाज ने महिलाओं को किस-किस तरह के प्रतिबंध लगाये हैं व किस तरह की सुविधाएं दी हैं, प्रतिभागियों की, सकारात्मक जानकारी बढ़ाना।
- महिलाओं पर प्रतिबन्ध से किस प्रकार से उनके अवसर छिन जाते हैं उनकी रचनात्मकता व मानवीय शक्ति कम हो जाती है, पर समझ बनाना।

गतिविधियां :

1. सहजकर्ता प्रतिभागियों को चार गुपों में विभाजित कर दे। गुपों के नाम 1 से 4 तक की गिनती करा कराकर करा ले।
2. समूह विभाजन के बाद हर समूह को निम्न सवालों पर समूह चर्चा कर चार्ट तैयार करने हेतु कहें तथा इसके लिए 25 मिनट का समय निर्धारित कर दें।
 - गुप 1 — समाज ने महिलाओं को किस-किस तरह की सुविधाएं दी है?
 - गुप 2 — समाज ने महिलाओं पर किस-किस तरह के प्रतिबंध लगाये हैं?
 - गुप 3 — समाज ने पुरुषों को किस-किस तरह की सुविधाएं दी है?
 - गुप 4 — समाज ने पुरुषों पर किस-किस तरह के प्रतिबंध लगाये हैं?

3. समूह कार्य के बाद सभी समूहों को बारी-बारी से प्रस्तुतीकरण करने के लिए बुलाएं तथा इसके लिए 5 मिनट का समय निर्धारित कर दें।
4. चारों समूहों की प्रस्तुतीकरण के बाद सहजकर्ता को चाहिये कि वह प्रतिभागियों से पूछे कि इन प्रस्तुतिकरणों से हमारी क्या समझ बन रही है?
5. अंत में सहजकर्ता को चाहिये कि वह महिलाओं पर प्रतिबन्ध का उनकी रचनात्मकता और मानव शक्ति पर किस तरह से असर पड़ता है, स्पष्ट करें।

गतिविधि उपरान्त प्रकाशित मुद्दे एवं निष्कर्ष :

पुरुषों पर बहुत कम प्रतिबंध है व महिलाओं को कम सुविधाएं हैं जिसे कारण से यह एक जेंडर आधारित सोच है जो महिलाओं पर नियंत्रण बनाये रखने के लिए चलाई गई है जिसे बदलना जरूरी है। इस जेंडर आधारित सोच के कारण महिलाएं समाज में अपनी पहचान नहीं बना पाती, वह बाहर जाने व आत्मनिर्भर बनने के मौकों से वंचित हो जाती हैं जिससे काम करने की उनकी रचनात्मकता समाप्त हो जाती है। वह हमेशा अपने आप में आत्मग्लानि महसूस करने लगती हैं तथा धीरे-धीरे वे, पुरुषों पर आश्रित हो जाती हैं जिसका असर यह होता है कि पुरुष, महिलाओं पर अपने कायदे चलाते हैं तथा उन्हें नेतृत्वकारी भूमिका में नहीं आने देते हैं।

प्रतिबन्ध महिलाओं के साथ हो या पुरुषों के साथ, किसी के साथ भी ठीक नहीं है अतः न्यायपूर्ण व्यवस्था के लिए जरूरी है कि हम महिलाओं के साथ जुड़े प्रतिबन्धों को समाप्त करने के लिए पुरुष पहल करें।

सत्र के अन्त में सहजकर्ता कोई जेंडर आधारित गीत गाये जिससे प्रतिभागियों में जेंडर की सामाजिक धारणाएं समझने में आसानी हो। जैसे- पर लगा लिए हैं हमने। कि अब पिजरे में कौन बैठेगा

सत्र 4 : प्रशिक्षण से मिली जानकारी व सीख के आधार पर भावी नियोजन

पद्धति : चर्चा व व्यक्तिगत नियोजन

समय : 60 मिनट

सामग्री : नोट पैड, पेन

उद्देश्य :

- प्रशिक्षण से मिली जानकारी व सीख का व्यक्तिगत स्तर व समुदाय के स्तर पर क्या कर सकते हैं एक टोस नियोजन तैयार करवाना।

गतिविधियां :

1. सहजकर्ता, प्रतिभागियों को बोर्ड पर नियोजन के बिन्दु लिख कर बताये कि आपको प्रशिक्षण के दौरान बनी सीख के आधार पर क्या करना है जो कि आपके लिए सम्भव है।
2. सहजकर्ता स्पष्ट करें कि हर प्रतिभागी को अपने नोट पैड पर निम्न ढाँचे के अनुसार आप वापस जाकर क्या करेगें लिखना है तथा अपने नाम के साथ इस नियोजन को जमा करना है। नियोजन के बिन्दु पर यदि अस्पष्टता हो समझा दें।
3. नियोजन की एक प्रति प्रतिभागियों को अपने पास रखने के लिए कहें ताकि उन्हें अपना वादा याद रहें तथा वे इस दिशा में पहल कर सकें।

नियोजन के बिन्दु—

1) आप अपने समुदाय/समूह के स्तर पर क्या कर सकते हैं?

-
-
-

2) व्यक्तिगत स्तर क्या कर सकते हैं?— घर के कामों में भागीदारी, निर्णय प्रक्रियाओं में महिलाओं को शामिल करना, महिलाओं को घर बाहर जाने के अवसर उपलब्ध कराना आदि

-
-
-

4. अन्त में प्रतिभागियों को अपेक्षाओं वाले चार्ट पर अपनी अपेक्षाओं को जाने के लिए कहें व उनसे पुछें कि आपकी कितनी अपेक्षाएं पूर्ण हो पाई आंकलन करें? फिर उन पर टिक करते जायें।

5. प्रतिभागियों के फीडबैक फॉरमेट पर भी चर्चा करायें (मूड रीडर) जैसे जो प्रतिभागी सहजता से जानकारी व सीख बढ़ा पाये उनकी संख्या क्या है उसे भी बतायें लेकिन उन फीडबैक की संख्याओं को भी बताएं।

सत्र 5 : फीडबैक व समापन

पद्धति : खुली चर्चा

समय : 30 मिनट

सामग्री : नोट पैड, पेन

उद्देश्य :

- प्रशिक्षण से मिली जानकारी व सीख के बारे में प्रतिभागियों की प्रतिक्रिया जानना।

गतिविधियां :

1. सर्वप्रथम सहजकर्ता को चाहिये कि प्रशिक्षण के दौरान चार दिन में जिन-जिन विषयों पर चर्चा की गई है उनके बारे में संक्षिप्त चर्चा करते हुए स्मरण करायें।
2. इसके बाद इस प्रशिक्षण के बारे में प्रतिभागियों को विषय वस्तु, तरीकों व सहजकर्ता के व्यवहारों या अन्य व्यवस्थाओं को लेकर फीडबैक देने हेतु प्रोत्साहित करें ताकि भविष्य में सुधार किया जा सके।
3. फीड बैक की शुरुआत कोई भी प्रतिभागी कहीं से भी शुरू कर सकता है।
4. सहजकर्ता महत्वपूर्ण बिन्दुओं को नोट पैड में लिखते जायें।
5. फीडबैक के बाद सभी प्रतिभागियों व सहयोगियों को धन्यवाद देते हुए कार्यक्रम का समापन करें।